

॥ नर्मदाष्टकम् ॥

सबिन्दु-सिन्धु-सुस्खलत्-तरङ्ग-भङ्ग-रञ्जितम्
 द्विषत्सु पाप-जात-जातकादि-वारि-संयुतम्।
 कृतान्त-दूत-काल-भूत-भीति-हारि-वर्मदे
 त्वदीय-पाद-पङ्कजं नमामि देवि नर्मदे ॥ १ ॥

त्वदम्बु-लीन-दीन-मीन-दिव्य-सम्प्रदायकम्
 कलौ मलौघ-भार-हारि-सर्व-तीर्थ-नायकम्।
 सुमच्छ-कच्छ-नक्र-चक्र-वाक-चक्र-शर्मदे
 त्वदीय-पाद-पङ्कजं नमामि देवि नर्मदे ॥ २ ॥

महा-गभीर-नीर-पूर-पाप-धूत-भूतलम्
 ध्वनत्-समस्त-पातकारि-दारिताप-दाछलम्।
 जगल्लये महाभये मृकण्डु-सूनु-हर्म्यदे
 त्वदीय-पादपङ्कजं नमामि देवि नर्मदे ॥ ३ ॥

गतं तदैव मे भयं त्वदम्बु वीक्षितं यदा
 मृकण्डु-सूनु-शौनका-सुरारि-सेवितं सदा।
 पुनर्-भवाब्धि-जन्मजं भवाब्धि-दुःख-वर्मदे
 त्वदीय-पाद-पङ्कजं नमामि देवि नर्मदे ॥ ४ ॥

अलक्ष्य-लक्ष-किन्नरामरासुरादि-पूजितम्
 सुलक्ष-नीर-तीर-धीर-पक्षि-लक्ष-कूजितम्।
 वसिष्ठ-शिष्ट-पिप्पलादि-कर्दमादि-शर्मदे
 त्वदीय-पादपङ्कजं नमामि देवि नर्मदे ॥ ५ ॥

सनत्कुमार-नाचिकेत-कश्यपात्रि-षत्पदैः
 धृतं स्वकीय-मानसेषु नारदादि-षत्पदैः ।
 रवीन्दु-रन्ति-देव-देवराज-कर्म-शर्मदे
 त्वदीय-पाद-पङ्कजं नमामि देवि नर्मदे ॥ ६ ॥
 अलक्ष-लक्ष-लक्ष-पाप-लक्ष-सारसायुधम्
 ततस्तु जीव-जन्तु-तन्तु-भुक्ति-मुक्ति-दायकम् ।
 विरिञ्चि-विष्णु-शङ्कर-स्वकीय-धाम-वर्मदे
 त्वदीय-पाद-पङ्कजं नमामि देवि नर्मदे ॥ ७ ॥
 अहो धृतं स्वनं श्रुतं महेशि-केश-जातटे
 किरात-सूत-बाडवेषु पण्डिते शठे नटे ।
 दुरन्त-पाप-तापहारि-सर्व-जन्तु-शर्मदे
 त्वदीय-पाद-पङ्कजं नमामि देवि नर्मदे ॥ ८ ॥
 इदं तु नर्मदाष्टकं त्रिकालमेव ये सदा
 पठन्ति ते निरन्तरं न यान्ति दुर्गतिं कदा ।
 सुलभ्यदेहदुर्लभं महेशधामगौरवम्
 पुनर्भवा नरा न वै विलोकयन्ति रौरवम् ॥ ९ ॥
 ॥ इति श्रीमत्परमहंसपरिव्राजकाचार्यस्य
 श्री-गोविन्द-भगवत्पूज्य-पाद-शिष्यस्य श्रीमच्छङ्करभगवतः कृतौ
 श्री-नर्मदाष्टकम् सम्पूर्णम् ॥

This stotra can be accessed in multiple scripts at:

<http://stotrasamhita.net/wiki/Narmadashtakam>.

📄 generated on March 16, 2024